

ದೇವರ ದರ್ಶನ

■ ಕೆ.ಪಿ. ರಾಮಗುಂಡಿ, ಬೈಲಹೊಂಗಲ



ಚಿತ್ರ: ಗುರು ನಾವಳಿ

ಒಂದು ಸುಂದರ ಹಳ್ಳಿ. ಹಳ್ಳಿಯ ಪಕ್ಕದಲ್ಲಿ ಹರಿಯುವ ಜುಳು ಜುಳು ನದಿಯ ತೀರದಲ್ಲಿ ಒಂದು ಮಂದಿರ. ಪ್ರತಿದಿನ ಸಂಜೆ ಹಳ್ಳಿಯ ಜನರಲ್ಲ ಕೂಡಿ ಭಜನಾ ಕಾರ್ಯಕ್ರಮವನ್ನು ಮಾಡುತ್ತಿದ್ದರು. ಈ ಭಜನಾ ಕಾರ್ಯಕ್ರಮಕ್ಕೆ ಪಕ್ಕದ ಹಳ್ಳಿಯಿಂದ ಒಬ್ಬ ಕುರುಡ ಕೋಲು ಹಿಡಿದು ದಿನಾಲು ತಪ್ಪದೇ ಬರುತ್ತಿದ್ದ. ಕೆಲವರು ಇವನನ್ನು ಕಂಡು 'ಕಣ್ಣು ಕಾಣದವ ಈ ದೇವರನ್ನು ನೋಡಲು ಏಕೆ ಬರುತ್ತಾನೋ' ಎಂದು ತಮೋಳಗೆ ಮಾತನಾಡಿಕೊಳ್ಳುತ್ತಿದ್ದರು. ಕೆಲವರು, 'ಕಣ್ಣು ಕಾಣದವನು ದೇವರನ್ನು ಹೇಗೆ ನೋಡಿಯ್ಯಾನು' ಎಂದು ಕುಹಕವನ್ನು ಆಡುತ್ತಿದ್ದರು. ಆದರೆ ಆ ಕುರುಡ ಇದನ್ನು ಕೇಳಿಸಿಕೊಂಡರೂ ಅದಕ್ಕೆ ಗಮನ ಕೊಡದೇ ದೇವಾಲಯಕ್ಕೆ ಬರುವುದನ್ನು ತಪ್ಪಿಸಲಿಲ್ಲ. ಇದನ್ನು ಕಂಡ ಕೆಲವರು ಒಮ್ಮೆ ಅವನನ್ನು ತಡೆದು 'ದೇವರ ದರ್ಶನಕ್ಕೇನೋ ಬಂದಿದ್ದೀಯಾ. ಕಣ್ಣಿಲ್ಲದ ನೀನು ದೇವರನ್ನು ಹೇಗೆ ನೋಡಬಲ್ಲೆ' ಎಂದು ಕುಹಕದಿಂದ ಕೇಳಿಯೇ ಬಿಟ್ಟರು. ಕುರುಡ ಇದನ್ನು ಕೇಳಿಸಿಕೊಂಡು ಅತೀ ಶಾಂತಚಿತ್ತದಿಂದ 'ಅಯ್ಯಾ ಸ್ವಾಮಿ ನಾನು ದೇವರನ್ನು ನೋಡುತ್ತೇನೋ ಇಲ್ಲವೋ ಆದರೆ ದೇವರು ನನ್ನನ್ನು ನೋಡುತ್ತಾನೆ. ಅದೇ ನನ್ನ ಭಾಗ್ಯ ಎಂದನು' ವಿನಮ್ರನಾಗಿ.

ಉತ್ತರವನ್ನು ಕೇಳುತ್ತಲೇ ಎಲ್ಲರು ಬಹಳ ಆಶ್ಚರ್ಯಚಕಿತರಾದರು. ದೇವರ ದರ್ಶನ ಕುರಿತು ಅವನಾಡಿದ ಮಾತುಗಳು ಅವರ ಹೃದಯವನ್ನು ತಟ್ಟಿದವು. ಅವರು ಪಶ್ಚಾತ್ತಾಪದಿಂದ ಕುರುಡರನ್ನು 'ಅಯ್ಯಾ ಸ್ವಾಮಿ ನಾವು ದೇವರ ನಿಲುವನ್ನು ಅರಿಯದೇ ಮನ ನೋಯಿಸಿದೆವು. ಕಣ್ಣಿದ್ದು ನಾವು ದೇವರನ್ನು ಕಾಣದ ಕುರುಡರು. ತಮಗೆ ಕಣ್ಣಿಲ್ಲದಿರಬಹುದು. ಆದರೆ ಭಗವಂತನನ್ನು ಒಳಗಣ್ಣಿನಿಂದ ನೋಡುವ ಶಕ್ತಿಯನ್ನು ಹೊಂದಿರುವಿರಿ. ದಯವಿಟ್ಟು ನಮ್ಮ ತಪ್ಪನ್ನು ಮನ್ನಿಸಬೇಕು' ಎಂದು ಅಂಗಲಾಚಿದರು. ಕುರುಡ ವಿನಮ್ರವಾಗಿ 'ದೇವರ ದೃಷ್ಟಿಯಲ್ಲಿ ಕಣ್ಣಿದ್ದರೂ ಕಣ್ಣಿಲ್ಲದಿದ್ದರೂ ಒಂದೇ. ಎಲ್ಲರೂ ಮಕ್ಕಳೇ. ಅವನು ನೋಡುವ ದೃಷ್ಟಿ ಎಲ್ಲರ ಮೇಲೆ ಸಮಾನವಾದುದು. ದಯವಿಟ್ಟು ಯಾರ ಅಂಗವಿಕಲತೆಯನ್ನು ತಾವು ಕುಹಕ ಮಾಡಬೇಡಿ' ಎಂದು ತನ್ನ ಹಳ್ಳಿಯ ದಾರಿಯನ್ನು ಹಿಡಿದ.



ಗಣಪ ಷಣ್ಮುಖ

■ ಚಂದ್ರಗೌಡ ಕುಲಕರ್ಣಿ ತಾಳಿಕೋಟಿ

ಗಣಪ ಷಣ್ಮುಖ ಹೊರಟಿಹರಂತೆ
ಅನಂತ ಆಗಸ ಶೋಧಿಪರಂತೆ
ಆಗಸದಾಚೆಗೆ ಹಬ್ಬಿದ ಲೋಕವ
ಈಗಲೂ ಯಾರು ಕಂಡಿಲ್ಲಂತೆ

ಚಿತ್ರ ವಿಚಿತ್ರ ಈಲಿಯನ್ ಜೀವಿ
ಅದ್ಭುತ ಸಾಧನೆ ಮಾಡಿಹರಂತೆ
ಮಯೂರ ಎಂಬ ಬಾನ ಬಂಡಿಯು
ಆಗಲೆ ಸಿದ್ಧಗೊಂಡಿದೆಯಂತೆ

ಅದ್ಭುತ ವೇಗದಿ ಸಾಗುವ ಬಂಡಿಯು
ಮಿಂಚಿನ ಹಿಂದಕ್ಕೆ ತಳ್ಳುವುದಂತೆ
ಮೂಷಕ ರೋವರ್ ಕಣಿವೆಗೆ ಇಳಿಸಿ
ನೀರಿನ ಮೂಲವ ತಿಳಿಯುವರಂತೆ

ನಾಗರ ಲೇಸರ್ ಕ್ಯಾಮರ ಬಳಸಿ
ಬಗೆಬಗೆ ಚಿತ್ರವ ಕಳಿಸುವರಂತೆ
ಅನಂತಲೋಕದ ಅಗಣಿತ ಚುಕ್ಕೆಗೆ
ನೂರು ನೂರು ಚಂದ್ರಮರಂತೆ

ಚಂದ್ರಮಂಡಲ ಸುತ್ತಮುತ್ತ
ಉಪಗ್ರಹಗಳ ಸಂತೆಯಂತೆ
ಭೂಮಿಯ ಸುತ್ತವ ಚಂದ್ರರಿಗಿಂತ
ಹತ್ತು ಪಟ್ಟು ದೊಡ್ಡವರಂತೆ

ಹಾಲು ಜೇನಿನ ಬೆಳದಿಂಗಳನು
ತಿಂಗಳು ಪೂರ್ತಿ ಚಿಲ್ಲುವರಂತೆ
ಯಾನವ ಮುಗಿಸಿ ಮರಳಿದ ನಂತರ
ಎಲ್ಲಾ ಮಾಹಿತಿ ನೀಡುವರಂತೆ
ತಾಳ್ಮೆಯಿಂದ ಶಾಲೆಯ ಮಕ್ಕಳು
ಒಂದೇ ತಿಂಗಳು ಕಾಯಬೇಕಂತೆ



ಚಿತ್ರ: ವಿಜಯ ಕುಮಾರಿ